

Il-Varjazzjoni Lessikali f'Għawdex: Stħarriġ f'Erba' Lokalitajiet

Studenta:
Maureen Borg

Tutor:
Prof. Michael Spagnol

Daħla

Mir-riċerka li saret s'issa nafu li l-lingwa tvarja minn lokalità għal oħra fuq diversi livelli, fosthom il-livell fonetiku u fonoloġiku, grammatikali u lessikali. Ix-xogħlijiet li saru fuq id-djaletti Ghawdxin ġeneralment jiffukaw fuq lokalità waħda jew tnejn, bħall-istudji fuq aspetti fonetiċi u fonoloġiċi t'Għajnsielem (Grech, 2019) u tan-Nadur u Ta' Sannat (Farrugia, 2016), inkella jaqbdu ma' qasam lessikali partikolari, bħall-helu (Rapa, 1995), l-ilbies (Spiteri, 2016), is-sengħa tal-iskarpan (Mejlaq, 2017) u tal-haddied (Bajada, 2019), bl-eċċezzjoni ta' Attard u Spagnol (2014) li jeżaminaw differenzi lessikali ġenerali fost iż-żgħażaġh. Oħrajn jistudjaw il-qagħda soċjolingwistika f'rahal wiehed, bħax-Xewkija (Cachia, 2015), jew fil-gżira b'mod ġenerali (Cauchi, 2001). Dan l-istudju, li hu parti minn proġett ikbar ta' riċerka fuq id-djaletti tal-Malti, jittratta l-varjazzjoni lessikali mhux f'qasam partikolari. Bhal Attard u Spagnol (2014), imiss ma' oġġetti u kunċetti minn firxa wiesgħa ta' temi, iżda jistharriġhom fost 320 ruħ, żgħażaġh u anzjani, minn erba' lokalitajiet f'Ghawdex: ir-Rabat, ix-Xagħra, ix-Xewkija u ż-Żebbuġ.

X'inhi l-Varjazzjoni Lingwistika

Kull bidla fil-lingwa għandha l-origini tagħha fil-varjazzjoni lingwistika (Holmes, 207). It-terminu 'varjazzjoni lingwistika' jirreferi għall-firxa ta' differenzi possibbli li jinstabu fil-lingwa (Crystal 509). Il-varjazzjoni ssehh meta strutturi differenti jintużaw biex jesprimu l-istess tifsira (Wardhaugh u Fuller 6). Il-lingwa tvarja u l-ebda lingwa ma hi entità omogenja (Milroy 3; Borg, *Ilsienna* 1-2). Il-varjazzjoni fil-Malti tinsab f'kull saff tal-lingwa, speċifikament fil-fonetika, il-grammatika u l-lessiku.

2.1. Il-Varjazzjoni Fonetika

Il-varjazzjoni li tmiss mal-qasam fonetiku tikkonċerna l-fonemi vokaliċi u konsonantali u l-mod ta' kif nartikulawhom fi kliem u frażijiet partikolari (Robinson, "Phonological variation across the UK"). Abbazi tal-varjazzjoni fonetika, il-kelliema jistgħu jiġu kklassifikati f'żona ġeografika kbira jew saħansitra jistgħu anke jintgħarfu li huma minn zona speċifika (Robinson, "Phonological variation across the UK"). Ngħidu aħna, jekk kelliema Ghawdxin ilissnu /k/ flok /ʔ/ ngħidu li aktarx ikunu mix-Xewkija jew mir-Rabat, wara San Frangisk (A. Borg, "Lectal variation" 17).

2.2. Il-Varjazzjoni Grammatikali

Il-varjazzjoni fuq livell grammatikali tista' tkun kemm morfologika kif ukoll sintattika (A. Borg, *Ilsienna* 5-6). Il-varjazzjoni morfologika hi l-varjazzjoni fi hdan l-istruttura u l-kompożizzjoni tal-kelma u tikkonċerna l-inflessjoni u d-derivazzjoni tal-kliem (Schallert u Dammel 1; Crystal 523). Pereżempju, il-plural ta' *karożza* huwa *karożzi* fil-varjetà standard, mentri f'xi djaletti, bħal dak ta' Ghajnsielem, hu *kroroz* (Grech 12). Min-naħa l-oħra, il-varjazzjoni sintattika hi varjazzjoni fl-istruttura tas-sentenza u tiffoka fuq l-ordni tal-kliem f'sentenzi jew frażijiet (Crystal 523). Borg jippreżenta differenza sintattika li tidher f'xi djaletti f'sentenzi bil-verb *kien* quddiem il-psewdoverb *ghad-* ("Lectal variation" 21-22). Waqt li fl-istandard *kien* jinfletti għall-ghadd, il-persuna u l-ġens, eż. *kont għadni d-dar* jew *kienet għadha d-dar*, f'xi djaletti *kien* huwa invarjabbli, eż. *kien għadni d-dar* u *kien għadha d-dar* (21-22).

2.3. Il-Varjazzjoni Lessikali

L-aktar varjazzjoni ta' interess għalina f'dan l-istudju hi l-varjazzjoni lessikali, jiġifieri l-użu ta' kliem jew frażijiet differenti biex nirreferu għall-istess oġġett jew kunċett (D.

Borg 8). Din id-differenza tista' tiġi osservata billi, fost l-ohrajn, jitqabbel it-taħdit ta' lingwa partikolari f'postijiet differenti u fost gruppi soċjali diversi (Robinson, "Lexical Variation across the UK"). Hafna drabi varjant lessikali jkun partikolari ta' xi reġjun jew raħal, tant li minn studju lessikali joħorġu għadd ta' kliem djalettali u tispikka d-diversità lessikali (D. Borg 8; Robinson, "Lexical Variation across the UK"). Biex il-varjazzjoni lingwistika tkun preżenti, grupp partikolari tas-soċjetà jrid iżomm il-kliem jew frażijiet użati mill-generazzjoni ta' qabilhom, għax jekk isseħħ il-livellazzjoni, proċess li jelimina l-varjanti mmarkati, il-lingwa titlef ir-rikkezza tal-kliem (Robinson, "Lexical Variation across the UK"; Holmes 212).

Il-varjazzjoni lessikali tikkonsisti f'għadd ta' forum, iżda d-distinzjoni klassika hi bejn il-varjazzjoni semasjoloġika u onomasjoloġika (Geeraerts 78-81). Skont l-ewwel waħda, lessema jista' jkollha aktar minn tifsira waħda, ngħidu aħna *pants* fl-Ingliż tista' tfisser kemm 'qalziet' kif ukoll 'qalziet ta' taħt' (78-81). Min-naħa l-oħra, il-varjazzjoni onomasjoloġika tikkonsisti f'referent li jkollu għadd ta' ismijiet semantikament distinti minn xulxin (78-81). Din tidher fil-lessemi *jeans* u *pants* li, għalkemm mhumie x sinonimi, hemm każijiet fejn iż-żewġ

termini japplikaw għall-istess ilbies partikolari.

Barra dawn iż-żewġ tipi klassiċi, Geeraerts iżid it-tielet u r-raba' tip ta' varjazzjoni lessikali (78). It-tielet tip ta' varjazzjoni, skontu, hi l-varjazzjoni formali: meta l-istess tip ta' referent ikollu aktar minn isem wieħed, irrISPettivament minn jekk ivarjawx minn punt di vista semantiku jew le (79-80). Eżempju, jagħti kas *pants* u *trousers* li jvarjaw semantikament, imma jagħti kas ukoll *jeans* u *blue jeans* li b'mod ġenerali ma jvarjawx semantikament. Ir-raba' tip ta' varjazzjoni lingwistika hi l-varjazzjoni kuntestwali, li tinvolvi sitwazzjoni fejn il-varjazzjoni tiddependi minn fatturi kuntestwali (78-82). Għall-argument, fl-Ingliż Brittaniku għalkemm *pants* għandha tifsira simili ta' *trousers*, *pants* tintuża f'kuntest inqas formali (78-82).

Il-Metodu Użat

Kull intervista, li hadet madwar kwarta, bdiet b'sezzjoni dwar tagħrif ġenerali tal-informanti. Wara din is-sezzjoni, beda l-kwestjonarju propju fejn l-informanti riedu jistqarru x'terminu jużaw biex jirreferu għall-oġġett jew l-azzjoni fl-istampi pprezentati. Minhabba li dan l-istudju jagħmel parti mill-proġett "MALRP03 Djaletti", il-kwestjonarju

kien diġà fformulat għax kien intuża biex tiġi mistharrġa l-varjazzjoni lessikali f'lokalitajiet oħra. Għall-prattiċità, minbarra l-kwestjonarju, ir-riċerkaturi ppreparaw ukoll tabella b'sett ta' twegibiet possibbli għal kull stampa biex l-intervista ssir f'inqas hin. Din il-karta tat-twegibiet ma ntwerietx lill-parteċipanti biex ma jiġux influwenzati mit-twegibiet li konna qed nistennew minnhom. Terġa' u tghid, l-informanti ġew murija stampi mingħajr kliem biex kemm jista' jkun jużaw il-varjetà djalettali li jhaddnu huma u tiġi evitata t-tendenza li jaqilbu għall-Malti standard xhin jaraw kliem miktub bl-istandard.

Normalment, qabel ma jibdew l-intervisti jsir studju pilota sabiex jiġi aċċertat li l-kwestjonarju ma fihx żbalji u li l-istampi mhumix ambigwi. Però, f'dan l-istudju ma kienx hemm bżonn studju pilota minhabba li dan kien diġà twettaq minn riċerkaturi oħra fi hdan il-proġett "Djaletti" qabel bdew l-intervisti propja.

3.1 L-Għażla tal-Istampi

F'dan l-istudju, it-48 stampa mhumix ġejjin minn xi reġistru speċifiku, iżda huma stampi li juru azzjonijiet jew oġġetti komuni fil-hajja ta' kuljum. Dan għaliex l-għan ta' dan l-istudju hu li nanalizza l-varjazzjoni lessikali f'termini ġenerali u mhux f'qasam wiehed, bħalma sar f'hafna xoghlijiet lessikali preċedenti. Infatti, l-istampi fil-kwestjonarju huma meħudin minn għadd ta' oqsma bħall-ikel, il-ġisem tal-bniedem, l-oġġetti li nsibu d-dar, l-azzjonijiet u r-reazzjonijiet.

3.2. L-Għażla tal-Parteċipanti

Studju soċjolingwistiku jehtieg numru sostanzjali ta' parteċipanti. L-analiżi tiegħi hi bbażata fuq ir-riżultati ta' 320 parteċipant/a. 160 anzjan/a ġew intervistati mill-proġett "Djaletti", mentri jien intervistajt 160 żagħżuġh/a f'distribuzzjoni kif jidher fit-tabella 1.

Tabella 1: L-Għażla tal-Parteċipanti

160 żagħżuġh/a Għawdxin							
40 mir-Rabat		40 mix-Xagħra		40 mix-Xewkija		40 miż-Żebbuġ	
20 mara	20 raġel	20 mara	20 raġel	20 mara	20 raġel	20 mara	20 raġel

Għal dan l-istudju għazilt li nintervista liż-żgħażaġh għal żewġ raġunijiet. L-ewwel nett, biex inkun nista' nqabbell ir-riżultati tiegħi mar-riżultati miksuba mill-proġett "Djaletti" li fl-ewwel fażi tiegħu jiffoka fuq l-anzjani. It-tieni raġuni hi Prattika: minhabba li dan l-istudju sar waqt il-pandemija kien aktar prattiku għaliya li nintervista liż-żgħażaġh b'mod virtwali. Peress li fil-proġett ġew intervistati 20 anzjan u 20 anzjana minn kull lokalità, jien iddeċidejt li nżomm l-istess numru ta' informanti u intervistajt 40 persuna minn kull lokalità, 20 żaġhżuġh u 20 żaġhżuġha.

Minhabba li ridt nistharreġ il-varjazzjoni lessikali b'mod ġenerali, ma kellix bżonn nintervista informanti ġejjin minn xi qasam partikolari. Il-parteeipanti kienu ġejjin minn kull qasam tal-hajja, minn studenti sa haddiema, b'edukazzjoni għolja sa ftit li xejn edukazzjoni, imma lkoll bejn it-18 u d-29 sena halli jkun hemm diskrepanza fl-età bejn il-parteeipanti tiegħi u l-anzjani li ġew intervistati fil-kuntest tal-proġett. Intervistajt informanti li twieldu u trabbew f'dik il-lokalità u li għandhom imqar ġenitur wiehed mill-istess lokalità. Kien ideali li l-informanti jkunu qattgħu l-maġġorparti ta' hajjithom f'din il-lokalità għax il-fattur ġeografiku jista' jinfluwenza l-lessiku użat. Lil hinn minn dawn il-fatturi, l-informanti ntgħażlu b'mod arbitrarju.

3.3 L-Għażla tal-Fatturi Soċjolingwistiċi

L-għażla tal-parteeipanti kienet ibbażata fuq tliet fatturi soċjolingwistiċi: is-sess, l-età u l-ġeografija. Il-varjazzjoni fis-sess tidher, ngħidu aħna, meta n-nisa jużaw varjant u l-irġiel jużaw varjant iehor (Cheshire 425). Skont l-ewwel prinċipju (1) ta' Labov, l-irġiel jużaw aktar forom mhux standard min-nisa (ikkwotat f'Cheshire 425). Barra minn hekk, fil-prinċipju 1a, Labov jistqarr li meta l-bidla tkun minn fuq, in-nisa jippreferu l-forma prestiġjuża aktar mill-irġiel (ikkwotat f'Cheshire 426). Min-naħa l-oħra, fit-tieni prinċipju (2), Labov jiddiskuti li fil-bidla minn isfel, in-nisa aktarx ikunu daww li jinstigaw il-bidla; in-nisa f'kull grupp ikollhom tendenza jużaw aktar varjanti innovattivi mill-irġiel (ikkwotat f'Cheshire 426; Meyerhoff 24).

L-età hi fattur iehor li spiss iwassal għal varjazzjoni fil-lingwa. Fost il-ġenerazzjoni żaġhżuġha jkun hemm frekwenza għolja ta' kliem innovattiv, f'kuntrast mal-ġenerazzjoni aktar avvanzata fl-età li tuża ftit li xejn forom li jkunu nholqu riċentement (Holmes 180; Meyerhoff 14). Skont Holmes, iż-żgħażaġh jużaw inqas forom vernakulari mill-anzjani (180).

Hemm ukoll differenzi fil-lingwa marbutin mal-lokalità jew ir-regjun tal-kelliema (Holmes 132; Meyerhoff 13). Minhabba l-fattur ġeografiku, ngħidu li diversi lingwi għandhom varjetajiet differenti għax in-nies ta’ kull regjun jikkellmu bil-mod karatteristiku tagħhom.

X'Fareġ mir-Riċerka

Mill-analiżi tat-tweġibiet miġbura joħorġu hames sejbiet ewlenin. L-ewwel sejba hi li hemm hafna

differenzi lessikali fost il-parteciċipanti, tant li minn 87.50% tal-istampi haġu xi varjanti lessikali. Minkejja li għall-maġġoranza tal-istampi ntqalu żewġ termini jew tlieta, kien hemm ukoll ftit stampi li fihom intużaw erba’ varjanti jew hamsa. Għalkemm okkorrew varjanti differenti, terz ta’ dawn l-istampi (33.33%) urew varjazzjoni minima għax dehret preferenza qawwija lejn wiehed mill-varjanti lessikali waqt li l-bqija tat-termini kellhom frekwenza baxxa ta’ inqas minn 15%. Tabella 2 turi ftit eżempji.

Tabella 2: Eżempji ta' stampi b'varjazzjoni minima

Stampa	Terminu mifrux		Terminu b'użu minimu	
11	borża	93.79%	pakkett	4.66%
16	gejxa	78.66%	band tax-xagħar hairband headband	11.59% 5.79% 3.66%
26	tomħot	88.69%	tnaddaf tissoffja	3.57% 2.98%

Għall-kuntrarju, fil-maġġoranza tal-istampi (66.67%) okkorriet varjazzjoni aktar mifruxa għax żewġ termini jew aktar kellhom użu komuni (ta’ aktar minn 15%). Fuq naħa nsibu stampi b'żewġ termini jew aktar popolari

ndaqs, b'distakk verament żgħir. Fuq in-naħa l-oħra hemm stampi li, għalkemm għandhom varjazzjoni mifruxa, terminu minnhom jingħata aktar preferenza, kif jidher f'Tabella 3.

Tabella 3: Eżempji ta' stampi b'varjazzjoni mifruxa

Stampa	Termini b'użu komuni		Termini b'użu minimu	
3	brown bread ħobż ismar ħobż brown	40% 35.39% 18.15%		
8	bezzun finger	58.65% 25.93%	panina tal-hot dog baguette hot dog bun	4.01% 3.71% 3.08%
21	mitraħ saqqu	53.37% 46.63%		
48	ħabel tal-inxir perċa	50.15% 41.03%	ħabel	3.95%

It-tieni sejba tikkonċerna l-varjabbli soċjolingwistiku tas-sess. Kienu biss tliet stampi (6.25%) minn 48 li wrew distakk ta' aktar minn 15% bejn iż-żewġ sessi. Iżda biex nistharreg it-tendenzi komuni, tajt kas ukoll ta' differenzi aktar sottili billi osservajt l-istampi (31.25%) li wrew distakk ta' aktar minn 6% iżda inqas minn 15%. Għalhekk nistgħu nikkonkludu li l-fattur tas-sess ma jidhirx li johloq differenzi qawwija fil-kelma jew il-frażi użata, tant li ma kienx hemm stampa wahda li wriet nuqqas ta' qbil fuq l-aktar terminu ppreferut bejn iż-żewġ sessi.

Xi stampi, sa ċertu punt, jixhdu l-prinċipju 1a ta' William Labov li jghid li l-forma l-aktar prestigjuża tkun aktar komuni fin-nisa, kif naraw fi stampa 27. Waqt li l-irġiel ippreferew bi ftit aktar it-terminu assoċjat ma'

Għawdex *pinuli*, in-nisa ffavorew kemm kemm aktar it-terminu magħruf f'għadd ta' lokalitajiet Maltin *pinnoli*. Apparti minn dan, numru sostanzjali ta' stampi jixhdu t-tieni prinċipju ta' Labov li jispjega kif l-irġiel għandhom it-tendenza li jkun xi ftit jew wisq aktar konservattivi min-nisa waqt li n-nisa jużaw iżjed it-termini innovattivi (ikkwotat f'Cheshire 426) fil-Malti, bħall-kliem mill-Ingliż. Ngħidu aħna, waqt li fi stampa 22 in-nisa, kbar u żgħar, ippreferew it-terminu Ingliż *kite*, il-guvintur u l-anzjani rġiel užaw aktar it-terminu ta' nisel Semitiku hamieima.

Mill-varjazzjoni ġenerazzjonali tohroġ it-tielet sejba. Mir-riżultati nistgħu nikkonkludu li l-fattur tal-età jaffettwa l-varjazzjoni lessikali tant li halla kemm diskrepanza ta' aktar minn 15% f'37.50% tal-istampi, kif

ukoll deher distakk akbar f'27.08% tal-istampi li rriżulta f'nuqqas ta' qbil fuq l-aktar terminu popolari fost iż-żewġ generazzjonijiet. Numru mdaqqs minn dawn l-istampi jixhdu l-osservazzjoni ta' Janet Holmes li l-anzjani jużaw aktar forom vernakulari miż-żgħażaġh, waqt li dawk iżgħar fl-età jużaw aktar kliem innovattiv (180). Nghidu ahna, fi stampa 16 iż-żgħażaġh naqqsu l-użu tat-terminu *gejxa*, li hu popolari mal-anzjani, biex dahhlu l-frazi ibrida *band tax-xagħar* u l-kliem kompost mill-Ingliż *hairband* u *headband*.

Irriżulta li xi termini (bħal *pastizz tal-ġobon*, *borża*, *moxt*, *tomhot*, *pinuri*, *finger*, *rolè* u *combin*) għadhom popolari ferm fost iż-żgħażaġh Għawdxin, waqt li termini oħrajn (bħal *gejxa*, *mitraħ*, *kuda*, *smontor*, *perċa*, *kagħka*, *ffura* u *hamiema*) qed jonqsu mill-użu tagħhom fost iż-żgħażaġh. Minkejja li huma forom djalettali, xorta jibqgħu jintqalu miż-żgħażaġh għax, peress li kważi l-Għawdxin kollha jitkellmu bid-djalett, igawdi mill-prestigju tal-kelliema, għall-kuntrarju tal-Maltin li mhux kollha jhaddnu xi djalett u għalhekk l-istandard huwa meqjus bħala l-varjetà l-gholja (Attard u Spagnol 114-115).

Ir-raba' sejba tikkonċerna l-varjazzjoni ġeografika fl-erba' lokalitajiet Għawdxin. L-ewwel nett, il-varjazzjoni ġeografika mhix minima, tant li 54.17% tal-istampi wrew varjazzjoni ġeografika b'distakk ta' 15%. Fi 12.50% tal-istampi okkorriet varjazzjoni lessikali f'lokalità wahda biss, jiġifieri l-informanti minn lokalità wahda biss użaw termini differenti mill-bqija. Mill-istampi kollha, ma harghet l-ebda twegiba li wriet varjazzjoni lessikali fix-Xagħra biss jew fiż-Żebbuġ biss. Mill-banda l-oħra, kemm ir-Rabat kif ukoll ix-Xewkija dehru jvarjaw mill-bqija tal-lokalitajiet f'xi stampi. Nghidu ahna, waqt li fir-Rabat, fix-Xagħra u fiż-Żebbuġ kien hemm qbil fuq it-terminu *sausage* fis-sitt stampa, fix-Xewkija ssemma wkoll il-varjant *hot dog*. Fir-Rabat intqalu wkoll xi termini lokalizzati, pereżempju fi stampa 27, kwart tar-Rabtin iddevjaw mit-terminu popolari *pinuri* u semmew il-varjant *pinnoli*. It-tabella 4, li tiġbor dawn l-eżempji, turi b'mod ċar li t-termini lokalizzati tar-Rabat ġejjin mill-Ingliż inkella huma termini użati hafna Malta.

Tabella 4: Eżempji ta' stampi li juru termini lokalizzati

Stampa	Varjant użat f'lokalità waħda	Varjant użat fil-bqija tal-lokalitajiet
6	hotdog	lx-Xewkija sausage
20	pettne	Ir-Rabat moxt
27	pinnoli	Ir-Rabat pinuri
31	kaghka	Ir-Rabat kuda
31	bun	Ir-Rabat kuda
38	ħolqa	lx-Xewkija toqba
47	labra tal-inxir	lx-Xewkija ċombin

Minn 41.67% tal-istampi harġet varjazzjoni lessikali f'aktar minn lokalità waħda. Eżempju fis-seba' stampa, il-kelma *pastarda* ntużat miż-żoni kollha, iżda fix-Xewkija u fiż-Żebbuġ issemmiet ukoll *ffura*. Ir-Rabtin u x-Xagħrin irreferew għall-oġġett fi stampa 37 bhala *furfuċetta*, segwita minn *hairpin*. Mill-banda l-oħra, ix-Xewkin u ż-Żebbuġin użaw l-aktar il-varjant lokalizzat *forċina*, segwit minn *hairpin* fiż-żewġ lokalitajiet.

Il-hames sejba tinvolvi tipi ta' varjazzjonijiet mhux lessikali. Minkejja li l-intervisti twettqu biex jiġu mistharrġa d-differenzi lessikali, numru ta' stampi wrew eżempji ta' varjazzjoni fonetika u fonoloġika, bħal *kaghka/qaghqa, fajjara/fajlar, wadaf/wadab* u *pinuri/pinuli*. Okkorrew ukoll xi varjanti morfoloġiċi, l-aktar

fil-ġens bħal *kappun/kappuna*, jew fl-ghadd bħal *qarmec/qriemeç*. Apparti differenzi fl-inflessjoni tal-kelma, deħru wkoll differenzi fid-derivazzjoni tal-kelma, bħall-forom differenti tad-diminuttiv *furfuċetta/furfuċina*. Minhabba li l-ghan ċentrali kien li tiġi mistharrġa l-varjazzjoni lessikali, il-varjanti tniżżlu b'mod approssimattiv, skont l-ortografija tal-Malti standard, u mhux bl-Alfabett Fonetiku Internazzjonali.

Għeluq

Minkejja li l-gżira Ghawdxija hi żghira, jinsabu differenzi lessikali bejn lokalità u oħra. Huwa minnu li Ghawdex hemm xi varjanti lessikali komuni, iżda dan ma jfissirx li kull lokalità tuża dawn it-termini kollha. Lanqas ma jfisser li ż-żgħażaġħ jużaw

l-istess termini li jljissnu l-anzjani jew li n-nisa bilfors jagħmlu użu mill-istess termini li jsemmu l-irġiel. Mir-riżultati miksuba nistgħu nikkonkludu

li l-varjabbli soċjolingwistiċi li l-aktar ikkawżaw differenzi lessikali kienu l-età u l-ġeografija, b'kuntrast mal-fattur tas-sess.

Biblijografija

Attard, Keith, u Michael Spagnol. "Differenzi Lessikali bejn il-Malti u l-Għawdexi." *Lehen il-Malti*, nru 33, 2014, pp. 97-118.

Bajada, Maribel. *Is-Sengħa tal-Haddied: Deskrizzjoni u Glossarju*. 2019. L-Università ta' Malta, Teżi tal-B.A. Unuri.

Borg, Albert. *Ilsienna: Studju Grammatikali*. 1988.

———. "Lectal variation in Maltese." *Variation and Change: The Dynamics of Maltese in Space, Time and Society*, editjat minn Sandro Caruana et al., Akademie Verlag, 2011, pp. 11-31.

Borg, Daniela. *Il-Varjazzjoni fl-Inflessjoni tal-Verb Malti*. 2020. L-Università ta' Malta, Teżi tal-B.A. Unuri.

Cauchi, Mariana. *Studju Soċjolingwistiku tax-Xewkija*. 2015, L-Università ta' Malta, Teżi tal-B.A. <https://www.um.edu.mt/library/oar/handle/123456789/12640>

Cachia, Carm. "Is-Sitwazzjoni Lingwistika f'Għawdex." *Il-Malti*, vol. 75, nru 1, pp. 54-64.

Cheshire, Jenny. "Sex and Gender in Variationist Research." *The Handbook of Language Variation and Change*, editjat minn J. K. Chambers et al., Blackwell Publishing, 2004, pp. 423-443.

Crystal, David. *A Dictionary of Linguistics and Phonetics*. Is-sitt ed., Blackwell Publishing, 2008.

Farrugia, Ruben. *Aspetti Soċjolingwistiċi tad-Djalett ta' Sannat u s-Sistema Vokalika Tiegħu*. 2010. L-Università ta' Malta, Teżi tal-B.A. Unuri.

Grech, Daphne. *Aspetti Soċjolingwistiċi tad-Djalett t'Għajnsielem u s-Sistema Vokalika Tiegħu*. 2019. L-Università ta' Malta, Teżi tal-B.A. Unuri.

Holmes, Janet. *An Introduction to Sociolinguistics*. Ir-raba' ed., Routledge, 2013.

Mejlaq, Daniel. *Is-Sengħa tal-Iskarpan u l-Vokabolarju Tekniku Tagħha*. 2017. L-Università ta' Malta, Teżi tal-B.A. Unuri.

Meyerhoff, Miriam. *Introducing Sociolinguistics*. It-tieni ed., Routledge, 2011.

Milroy, James. *Linguistic Variation and Change: On the Historical Sociolinguistics of English*. Blackwell, 1992.

Rapa, Josette. *Il-Lessiku: Differenzi Djalettali f'Qasam Magħżul*. 1995. L-Università ta' Malta, Teżi tal-B.Ed. Unuri.

Robinson, Jonnie. "Lexical variation across the UK." *British Library*, 24 Apr. 2019, <https://www.bl.uk/british-accent-and-dialects/articles/lexical-variation-across-the-uk>.

———. "Phonological variation across the UK." *British Library*, 24 Apr. 2019, <https://www.bl.uk/british-accent-and-dialects/articles/phonological-variation-across-the-uk>.

Schallert, Oliver u Antje Dammel. "Introduction: On the benefits of analyzing morphological variation by linking theory and empirical evidence." *Morphological Variation: Theoretical and empirical perspectives*, editjat minn Antje Dammel u Oliver Schallert, John Benjamins B. V., 2019, pp. 1-26.

Spiteri, Mary. *L-Ilbies: Studju Soċjolingwistiku f'Għawdex*. 2016. L-Università ta' Malta, Teżi tal-B.A. Unuri.

Wardhaugh, Ronald u Janet M. Fuller. *An Introduction to Sociolinguistics*. Is-seba' ed., John Wiley & Sons., 2015.